

आचार्य तुलसी की पुण्य तिथि पर टॉडगढ़ में धम्म जागरण

मुंबई, 3 जून। आगामी 29 जून को राजस्थान के अजमेर जिला स्थित टॉडगढ़ में प्रज्ञा-शिखर पर महाशिला अभिलेख की छाया तले अणुव्रत आंदोलन के प्रवर्तक आचार्य तुलसी की स्मृति में विशाल संघीय धम्म जागरण का आयोजन किया जायेगा। इस कार्यक्रम में मुंबई, चेन्नई, सूरत आदि शहरों से अनेक प्रवासी पहुंचेंगे। आयोजन को आचार्य महाश्रमण की शिष्या साध्वी नगीना जी आदि ठाणा 6 का मंगल सानिध्य प्राप्त होगा। पुण्य तिथि के इस अवसर पर प्रज्ञा-शिखर पर नवनिर्मित भोजनशाला का उद्घाटन चेन्नई प्रवासी प्रकाश मूथा के हाथों संपन्न होगा। मुंबई प्रवासी अशोक शिशोदिया के हाथों महाशिला अभिलेख के मुख्य द्वार का शिलान्यास किया जाएगा। साथ ही साथ इसी दिन संस्था के चुनाव का कार्यक्रम भी संपन्न होगा।

धम्म-जागरण में संगीतमयी प्रस्तुति हेतु कमल छाजेड़ दिल्ली, निलेश बाफना सूरत, जशवंत डूंगरवाल चेन्नई समेत कई अन्य ख्यातिनाम संगीतकार उपस्थित रहेंगे। चेन्नई के उद्योगपति पदमकुमार छल्लानी मुख्य अतिथि होंगे तथा सूरत के भवन निर्माता विजयकुमार बड़ोला विशिष्ट अतिथि होंगे। इस अवसर पर अभातेयुप के अध्यक्ष गौतम डागा एवं महामंत्री रमेश सुतरिया भी प्रमुख रूप से उपस्थित रहेंगे।

धम्म- जागरण आयोजन समिति के प्रमुख कार्यकर्ता गौतम कोठारी के अनुसार ताराचंद बांठिया के संयोजकत्व में कार्यक्रम की तैयारियां जोरों से चल रही है। स्वागत समिति बना ली गई है तथा प्रवास, भोजन, बिजली आदि की सम्यक व्यवस्थाओं के लिए कार्यकर्ता सक्रिय हो गये हैं। आयोजन का आतिथ्य भार भंवरलाल ताराचंद बांठिया लेंगे। गुरुदेव तुलसी की पुण्य तिथि पर संस्था के अनेक सहयोगियों को सम्मानित करने का कार्यक्रम है। प्रज्ञा शिखर चेरिटेबल ट्रस्ट के अध्यक्ष जुगराज नाहर की अध्यक्षता में इस कार्यक्रम के लिए चेन्नई के सदस्यों की विशेष बैठक बुलाई गई है। ऐसी ही बैठक मुंबई में साहित्य संस्थान के अध्यक्ष ख्यालीलाल तातेड़ की अध्यक्षता में आयोजित की गई है। कार्यक्रम में हजारों लोगों के उपस्थित होने की संभावना है। तेरापंथ धर्मसंघ के अनेक संस्थाओं के प्रमुख लोगों ने कार्यक्रम में सम्मिलित होने की स्वीकृतियां प्रदान की हैं। यह जानकारी महावीर कोठारी वाशी द्वारा दी गई।